

# మురళీ వాళ్ళమ్మ

- రంగనాయకమ్మ

ఫోను... చీకట్టే... గోలగోలగా!

అబ్బా మళ్ళీ...! తెల్లారడం భయం! దాని దగ్గరే వేళ్ళాడాలి! ఆ వేళ్ళాడే మనిషి ఇంట్లో లేనే లేడుగా? ఇంకా ఎవరి కోసం? కాస్సేపు ఆగింది... మళ్ళీ మొదలు!

“రజనీ...! చూడరాదా...? మురళీనేమో! చూడు తొందరగా!”

“చూస్తున్నా నత్తయ్యా!”

ఆగింది ఫోను.

రజనీ వంటింట్లోకి రాగానే రుక్మిణి అడిగింది.

“ఎవరూ ఇంత పొద్దున్నే? మురళీనా?”

“కాదు... శ్రీలత... గోవా నించి...”

“మురళి మాట్లాడలేదా?”

“...ఆ అమ్మాయే మాట్లాడింది.”

“ఆ అమ్మాయికి నీతో ఏంపనీ? ఏం మాట్లాడింది?” అంటూ అత్తగారు ఆశ్చర్య పడుతూ చూసింది.

రజనీ కొంచెం తటపటాయిస్తూ “హోటల్ నించే చేసింది. సముద్రపొడ్డుకి బైల్దేరు తున్నారట. ‘ఇప్పుడే బైల్దేరుతున్నాం. భలే ఎంజాయ్ చేస్తున్నారే రజనీ! నువ్వంటే చాలా బాగుండేది’ అంది” రజనీ పారం అప్పజెప్పినట్టు చెప్పింది.

రుక్మిణి మళ్ళీ ఆశ్చర్యపోతూ “మురళీ లేడా అక్కడ?” అని రెట్టించి అడిగింది.

“పక్కనే వున్నట్టున్నాడు. ‘ఏం మురళీ’ అని పక్కన ఎవరితోటో మాట్లాడినట్టే అనిపించింది. ‘ఏం వుందీలే మాట్లాడానికి’ అనుకున్నాడేమో!”

“అదేం మాట? వెళ్ళి రెండు రోజులైంది. ఇంట్లో ఎలా వున్నారో కొంచెం అడగొద్దా?” అంటూ రుక్మిణి మొహం చిట్టించింది.

మళ్ళీ...ఫోను!

రజనీ గబగబా వెళ్ళింది.

ఈసారి మురళీ! “ఏం లేదు... ఇండాక లత గమ్మున పెట్టేసింది. ఏం చేస్తున్నారు? అమ్మ ఏం చేస్తోంది?”

“...ఇప్పుడే లేచాం. అత్తయ్య వంటింట్లో వున్నారు. పిలవనా?”

“వొద్దులేగానీ... జ్యరం తగ్గిందా నీకు?” రజనీ నవ్వింది. “అదేం జొరం? ఏదో కొంచెం వచ్చింది. ఎప్పుడో తగ్గింది.”

“నువ్వు కూడా వొస్తే బాగుండేది రజనీ!”

“అస్తమానూ వెళ్ళేనే వుంటావుగా? ఇంకెప్పుడైనా వస్తాను.”

“మళ్ళీ వచ్చే నెలలోనే రావాలి. కానీ అప్పుడంతా డైరెక్టర్లతో మీటింగులూ అదీ బిజీగా వుంటుంది. ఇప్పుడు చాలా లీజర్ గా వున్నాం...సరేలే. ఇప్పుడేం చేస్తాం?...అంతేగా? పెట్టెయ్యనా?”

“ఎప్పుడొస్తున్నావు?”

“మరిచే పోయాను. రేపు రాత్రికే. పది దాటుతుండేమో! అన్నట్టు నిన్ను నీకో చీర సెలక్ట్ చేసింది లత!”

“ఎందుకూ? ఇప్పటికే బోలేడున్నాయి. వొద్దు.”

“కొనేశాక ఏం చెయ్యాలి? లతకి ఇచ్చెయ్యనా?”

“...నీ ఇష్టం.”

“సరదాకి అన్నా లెద్దా! మరి పెట్టెయ్యనా?”

“సరే.”

కొంచెం నవ్వు మొహంతో వంటింట్లోకి వెళ్ళింది రజనీ “మురళి చేశాడత్తయ్యా!”

“అదే అనుకున్నారే. ఇప్పటికే తెలివి వచ్చిందేమో! ఏం అన్నాడు?”

“రేపు రాత్రికి వస్తున్నాడట...”

అని వూరుకుంది రజనీ. “చీర కొన్నాడట. లత సెలక్ట్ చేసిందట. చాలా చీరలు వున్నాయి కదా అంటే, అయితే లతకి ఇచ్చెయ్యనా అన్నాడు” అని కూడా చెప్పే, అలాంటి సరసాలంటే అత్తగారికి చాలా కోపం వస్తుందని తెలుసు రజనీకి. కొన్ని మాటలు అత్తగారు అస్సలు సహించదని బాగా తెలుసు.

“రేపు...వస్తున్నాడట...” అని మళ్ళీ ఆ రెండు మాటలే చెప్పి, పనిలో పడింది రజనీ.

పగలంతా పదిసార్లు ఫోన్లు! “మిస్టర్ మురళీమోహన్ వున్నాడా, వున్నాడా” అంటూ మద్రాసు నించీ, సేలం నించీ, బెంగుళూరు నించీ, ఏవేవో వూళ్ళు!

“లేడు, లేడు. గోవా వెళ్ళాడు. రేపువస్తాడు” అని వొకటే షాట పాడాలి



వచ్చింది రుక్మిణి. రజని వుంటే తనే చూసుకుంటుంది గానీ, రజని ఆఫీసుకు వెళ్ళింది.

రాత్రి పడుకోబోయే ముందు గోవా నించి ఫోను! శ్రీలత మళ్ళీ!

“హా య్ రజనీ...!”

“మీరా?...” నిరుత్సాహపడింది రజని.

“రజనీ... ఇవాళంతా భలే ఎంజాయ్ చేశాంలే! అబ్బా... తెగ తిరిగాం. కాళ్ళు పడి పోయాయనుకో!... ఒకటి తలపోటు! మురళి లేకపోతే చచ్చి వుండేదాన్ని. తల మర్దనా చెయ్యడం భలే వచ్చే మురళికి!

‘తగ్గిందిలే బాబూ’ అన్నా వినకుండా... అబ్బా, ఎలా గిచ్చుతున్నాడో చూడూ, మీద పడి!

ఇందాకా అలాగే, చెయ్యి పట్టుకుని లాగి రెక్క విరగ్గట్టినంత పని చేశాడు...

అబ్బా, అలా గిచ్చుతావే?” అని లత కేకలు పెడుతోంది. ఫోనులో రజని ఆశ్చర్యపోతూ వింటోంది.

మురళి లాక్కున్నాడు ఫోను. కంగారు కంగారుగా అంటున్నాడు “ఛాఛా! అంతా అబద్ధం! నమ్మకు! నీతో తిట్టించాలని అలా చెప్తోంది... ఇందాక... నీళ్ల వేపు వెళ్ళి పోతోందని... చెయ్యి పట్టుకుని కొంచెం ఆపానంతే. కెరటాలు లాగే శాయంబే మాలో ఎవ్వరికీ ఈత రాదు ఖర్మ! అమ్మాయి పని బాగానే అయ్యేది ఈ పాటికి. రక్షించాననే కృతజ్ఞతైనా లేకుండా ఎలా చెప్తోందో నీకు!”

రిసీవర్ లత లాగేసుకుంది మళ్ళీ. “మురళీవే అబద్ధాలు రజనీ! కావాలంటే శ్రీని వాసని అడుగు.

చెయ్యి విరగగట్టినంత పనిచేసి... తర్వాత మళ్ళీ తనే మర్దనాలు చేశాడనుకో! అయినా ఇంకా బాధగానే వుంది... ఇదిగో మురళీ! మళ్ళీ చెయ్యి లాగుతావే? ఈసారి నిజంగా విరిగి పోతుంది... ఇక నువ్వే పోషించాలి నన్ను.”

ఫోను కోసం పెనుగులాట జరుగుతున్నట్టుగా అనిపించింది రజనికి.

మళ్ళీ శ్రీలతే... “అఫీసులో రోజూ నా దగ్గర యాలక్కాయాలన్నీ లాక్కుని తినేస్తాడు. జీన్స్ కొని పెట్టమంటే, ‘నీ యాలక్కాయలు అంత ఖరీదా’ అంటున్నాడు చూడు రజనీ! ఇలాంటి వాణ్ణి ఏం చెయ్యాలి?”

ఫోను మళ్ళీ మురళి చేతుల్లోకి మారింది.

“లత మాటలకేం గానీ, ఏం చేస్తున్నారు? అన్నాలు తినేశారా? అమ్మ నిద్ర పోతోందా?”

రజని కంఠం పెగల లేదు.

“రజనీ! హలో... రజనీ?”

“అ... వున్నాను... ఇప్పుడే తిన్నాం. అత్తయ్యేదో చదువుకుంటున్నట్టున్నారు.”

“మేం ఇంకా ఇప్పుడు హోటల్ కి బయటే. రోజంతా ఈ గడ్డి ఆ గడ్డి తింటూనే వున్నాం అనుకో... మరి పెట్టెయ్యనా?”

“అ...”

“అమ్మకి జ్వరం పూర్తిగా తగ్గిందా?”

“జ్వరం అత్తయ్యకి కాదు, నాకే. తగ్గిందని పొద్దున్నే చెప్పాగా?”

“అవున్నే! మర్చిపోయా! పెట్టెస్తున్నా”

“వూ...”

రజని నెమ్మదిగా అడుగులో అడుగు వేసుకుంటూ అత్తగారి గది వేపు బయటే రింది.

“మురళీ అత్తయ్యా!”

“అదే అనుకున్నా ఇంతసేపుమాట్లాడుతోంటే” - కోడలి మొహం చూస్తోంటే ఆశ్చర్యం వేసింది రుక్మిణికి

“... అలా వున్నావే? ఏమైంది? రేపు రావడం లేదా మురళీ!


“అబ్బే ఏం లేదు?”

“ఏమన్నా అన్నాడా?”

“అదేం కాదు...”

“... విసిగించకు రజనీ! ‘ఏం లేదు, లేదు’ అనేస్తే నమ్మడానికి నేనేం చిన్న పిల్లనా? ఏం లేక పోతే అలా ఎందుకున్నావు? చెప్పాలనిపిస్తే చెప్పు! లేకపోతే వెళ్ళి పడుకో!” అనేసి రుక్మిణి, మొహం పుస్తకం వేపు తిప్పుకుంది.

రజని కొంచెం సిగ్గు పడుతూ తల వాలేసి నించుంది... “అది కాదత్తయ్యా!... ఆ శ్రీలతేవిటి, అంత చదువుకుంది, పెద్ద ఉద్యోగం చేస్తోంది. ఎలా మాట్లాడాలో తెలియదా? రోజంతా బాగా తిరిగారట... తలనెప్పి చంపేసిందట... ‘మురళికి



తల పట్టడం బాగా వచ్చే’ అంది... ‘ఇదిగో, ఎలా గిచ్చుతున్నాడో చూడూ’ అని అరిచింది. అంతా పిచ్చి పిచ్చిగా మాట్లాడింది...”

రుక్మిణి నిర్ధారిత పోతూ వింటోంది.

“నువ్వే మన్నావా?”

“ఏమో! నేనేం అనలేదు... నాకేం తోచలేదసలు... అయినా, ఏమన్నా అంటే మురళి గురించి నేనేదో అనుమాన పడుతున్నట్టు అనుకోదూ?”

రుక్మిణి కోపంగా “ఏం, అనుమానపడితే తప్పా? వెకిలి వేషాలు వేస్తోంటే అనుమానపడక ఏం చేస్తారు?” అంది.

“భీభీ! నా కలాంటి అనుమానం లేదత్తయ్యా నిజంగా... ఆ అమ్మాయి నాతో అలా చెప్పడం ఏం బాగుంటుందని అంటున్నానంతే.”

“ఏం, చేసింది తప్పు కాకపోతే చెప్తే ఎందుకు బాగుండదూ?”

“అవుననుకోండి!” అని రజని కొంచెం నవ్వింది. శ్రీలత మాటలకి, అత్త గారికి చాలా కోపం వచ్చిందని రజనికి బాగా అర్థమైంది.

“మరి మురళి ఏం అన్నాడు?”

“... ఏం అన్నాడూ? ఆ... ‘కాదూ నీళ్ళ దగ్గరికి వెళ్ళేంటే, పడి పోతుందే మోనని చెయ్యి పట్టుకున్నానంతే’ అని ఏదో అన్నాడు...” అంత కన్నా చెప్పడానికి భయం వేసింది రజనికి.

“బాగానే వుంది ‘సహాయం’ చెయ్యడం! తల నెప్పికి మర్దనాలు చేస్తాడు! ప్రమాదాల నించి రక్షిస్తాడు! చాలా బాగుంది” అని రుక్మిణి మొహం చిట్లించింది.

“పడుకుంటా నత్తయ్యా, నిద్రొస్తోంది” అని కేదిలింది రజని.


“మనసు పాడుచేసుకోకు” అనలేదు అత్తగారు. పైగా “అసలు అంత సేపు వాళ్ళ మాటలన్నీ ఎలా విన్నావు? ‘మీ ఇద్దరికీ బుద్ధిలేనట్టుందే’ అనేసి ఫోను పెట్టెయ్యక, వాళ్లం వాగితే అది వింటూ నించున్నావా?” అంది కోపంగా చూస్తూ.

తెలుసు అత్తగారి పద్ధతి రజనికి. కొంచెం నవ్వి, నెమ్మదిగా వెళ్ళిపోయింది.

మురళి గురించి రజనికి నిజంగానే ఆందోళన లేదు, కొంచెం ఆశ్చర్యమేగానీ... మనసు పాడుచేసుకునేంతగా ఆ ఆశ్చర్యమూ లేదు.

మనసు పాడయ్యేంతగా ఆందోళన అంతా రుక్మిణిని పట్టుకొంది. ఏదో చిన్న తనంలే. ఏదో సరదాగా వున్నారే. ఒక్కచోట పనిచేసే వాళ్ళు ఆ మాత్రం చనువుగా వుండరా అని ఇన్నాళ్ళూ అనిపించినట్టుగా ఇప్పుడు అనిపించడం లేదు. ఇది చిన్నతనమా? ‘సరదాగా’ వుండడమా? అన్నిటికీ సరిపెట్టుకుంటూ పోతే, అన్నీ తప్పు లేనట్టే కనపడతాయి.

ఒకసారా, రెండుసార్లా? ఎప్పుడూ ఏదో ఒక వంకర పని జరుగుతూనే వుంది! ఇప్పుడేదో ‘కంపెనీ టూరులో తిరుగుతూ సరదాగా వున్నారే’ అనుకోడానికి లేదు.



ఇంట్లో వున్నప్పుడైతే మాత్రం ఫోను రావడం భయం! పరిగెత్తుతాడు. చాలాసార్లు ఆ అమ్మాయే!

“హలో, యార్! బోలో!” అంటాడు.

“అదేం పలకరింపు?” అంటే “మా కంపెనీ భాష అంతే లేమ్మా!” అంటాడు.

మొదట కాసేపు ఆఫీసు సంగతులు నడుస్తాయి. ఈయన గ్రూపు కన్సల్టెంటు! ఆవిడ కేవల సలహాలు అవసరమవుతాయి. అది అయ్యాక ఇక అక్కణ్ణించీ ఏవిటి విటో కబుర్లు! ఎవరు వింటారు ప్రతిసారీ? అరగంట దాటితే గానీ ఫోను వదలడు.

కంపెనీ నించి వచ్చేదే రాత్రి పది దాటాక! వచ్చినప్పటినించీ మళ్ళీ ఫోన్లే! ఆదివారం అయితే రోజంతా అదే గోల! ఇంట్లో వున్నాడన్న పేరే గాని... వుండేది ఫోను దగ్గరే! ఏమన్నా అంటే... కంపెనీ మేటర్లు! అర్జంటు వ్యవహారాలు ఎక్కడెక్కడినించీ ఈయనతో కన్సల్ట్ చేస్తారు.

ఫోనీ కంపెనీ సంగతులైతే అదో దారి. మధ్యలో శ్రీలత వ్యవహారం ఒకటి! ఆఫీసులో ఎలాగూ కలుస్తారు, ఇంటికి చాక కూడా కబుర్లేనా? రాత్రి పూట కూడా ఆ అమ్మాయి తో కాలక్షేపాలు సాగించాల్సిందే!

తనకి నచ్చిన మనిషిని తనే ఎంచుకుని తన ఇష్టం మీదే పెళ్ళి చేసుకున్నాడు. మొదట్లో సంతోషంగా ఏం వున్నాడో ఏమో! తర్వాత ఆ ధ్యాసే వున్నట్టు కనపడదు.

తన జీవితంలో కొచ్చిన మనిషితో మాట్లాడుకోడానికి రోజుకి పది నిమిషాలు టైము లేదు! ఆఫీసులో మనుషుల కోసం గంటలు గంటలు టైము పెడతాడు! పైగా ఆనందంగా!

అదంతా సరదాగానా, కాలక్షేపంగానా?

పరాయి అడపిల్లను చేతులు పట్టుకొని లాగడాలా! తలకి మర్దనాలా!

ఎవరికన్నా పిచ్చి వాళ్ళకి చెప్పమను! వాళ్ళయితే నమ్ముతారు, ఎవర్ని నమ్మిస్తాడు, ఇలాంటి మాటలు చెప్పి?

రజనీకి అనుమానం లేకపోతే అది ఆ అమ్మాయి బుద్ధిలేనితనం!... లేకపోతే సిగ్గు మాలిన తనం. ఏదైతేనేం?

చాప కింద నీరు లాగా పాకిపోతున్నట్టే వుంది వ్యవహారం!

ఇంకా సందేహం ఏమిటి?

మురళి అవతారం ఈనాటికి... ఇలా తేలిందా?... మురళీనా ఈ మనిషి!

నిలువెల్లా ఆదర్శాలతో తోణికిన లాడుతూ అగ్నిలాగా వుండే వాడు! ఎలాంటి బిడ్డ ఎలా తయారయ్యాడు, ఈ కంప్యూటరు కంపెనీ ఉద్యోగంలో పడి!

రుక్మిణి కళ్ళల్లో నీళ్లు తిరిగాయి.

జ్ఞాపకాల్లో దృశ్యాలు మారి పోతున్నాయి.

పదిహేడేళ్ల క్రితం!...

అర్ధరాత్రి చీకట్లో... తల్లీ కొడుకు లిద్దరూ వాకిట్లో కూర్చుని కంటికి మంటికి ఏక ధారగా ఏడ్చారు.

అప్పుడు మురళికి పదమూడేళ్ళు!

భార్యబిడ్డల్ని ప్రేమించే హృదయం లేని తండ్రితో ఆ తల్లీ కొడుకు లిద్దరికీ... ఏనాడూ శాంతిగా గడవ లేదు. ఏనాడూ సంతోషంగా గడవ లేదు. అయినా కాలం నిశ్శబ్దంగా సాగిపోతోనే వుంది.

అప్పటి దాకా భర్తలో అంత నీచత్వం ఊహించ లేదు రుక్మిణి.

ఆరోజు... తల్చుకోడానికి... మనస్కరించదు... రహస్యంగా అంతా బైట పడింది.

అయినా ఆ భర్త... ఏ మాత్రమూ తడబడ లేదు. భార్యకి తెలిసి పోయిందని లక్ష్యమే లేదు. “ఇప్పుడు మీకేం లోటు చేశాను?” అన్నాడు, జంకూ గొంకూ లేకుండా. మళ్ళీ మళ్ళీ అదే మాట అన్నాడు.

“చెప్పు! ఇప్పుడు నీకేం లోటు చేశానో చెప్పు! నీకు తిండి పెట్టడం లేదా? పిల్లాణ్ణి చదివించడం లేదా? చెప్పు!” అన్నాడు.

ఏం జవాబు వుంటుంది భార్యకి?

అతను పెట్టే తిండితో పూట గడుస్తోన్న భార్యకి, భార్య బిడ్డలకి ఏం లోటు చేశాడో తెలీనివాడికి, ఏం లోటు చేశాడో చెప్పాలంటే, ఏం జవాబు వుంటుంది భార్యకి?

మారు మాట్లాడకుండానే అక్కడి నించి వెళ్ళి పోయింది రుక్మిణి.

అతను నిద్ర పోయాడు. మురళి నిద్ర పోయాడు.

రుక్మిణి తిండి మానుకుని, నిద్రమానుకుని, వాకిట్లో చీకట్లో కూర్చుని ఏడ్చింది... ఏడ్చింది. ఏడుస్తూనే వుంది.

మురళి నిద్ర కళ్ళతో వచ్చి తల్లి పక్కన చేరి భుజం మీద మొహం ఆనించాడు.

“అమ్మా! ఎందుకూ? ఎందుకూ?” అని కలవర పడ్డాడు.

చాలాసేపు చెప్పలేక పోయింది అమ్మ.

అమ్మతో పాటు మురళి కూడా ఏడ్చాడు. ఎందుకో తెలీయకుండానే, అమ్మతో కలిసి ఏడ్చాడు.

“వొద్దు! వొద్దు!” అని అమ్మ వారించింది. కొడుకు ఏడుపు అపడానికి తన ఏడుపు అపుకుని చెప్పింది- “మీ నాన్న... ఇంకో కాపరం పెట్టాడు ఇంకో ఇంట్లో” అని! తనతో ఏం మాటలు అన్నాడో కూడా చెప్పింది.

ఏం అర్థమైందో గానీ మురళి ఎంత కోపం తెచ్చుకున్నాడో! ఎంత వుడికి పోయాడో!

ఇద్దరూ అలాగే కూర్చున్నారు, నిస్సహాయంగా.

“అమ్మా! ఏం చేద్దాం?” అన్నాడు హఠాత్తుగా.

ఆ మాటలు గుర్తొస్తే... రుక్మిణికి ఇప్పటికీ శరీరం పులకరిస్తుంది.

“ఏం చేద్దాం అమ్మా?” అన్నాడు మళ్ళీ మళ్ళీ.

ఏదో చెయ్యాల్సి! ఏడవడం కాదు. ఇంకేదో చెయ్యాల్సి? - అంటున్నాడు.


తనే మార్గం కూడా చూపించాడు.

“ఛీఛీ! ఇక్కడ వుండొద్దు!”

ఎక్కడికి పోతాం? ఎలా బతుకుతాం?” అనబోయి మాటలు ఆపుకుంది. ఎలాగ బతకాలి. బతక్కపోతే చావాలి.

“మరీ నీ చదువు?”

“మానేస్తా!” తోణుకూ బెణుకూ లేకుండా అన్నాడు. వీడి ‘తిండి,’ ‘చదువు’ ఎవడిక్కావాలి?”



నమ్మకం కలిగింది కొడుకు మీద రుక్మిణికి. నెల తిరిగేటప్పటికి వాళ్ళ 'కల' నిజమైంది. వాళ్ళది కాని కొంపలో నించి కట్టు గుడ్డలతో బైటపడ్డారు. వాళ్ళ గూడు వాళ్ళు ఏర్పర్చు కున్నారు. స్నేహితులు సహాయం చేశారు. రుక్మిణికి, సంగీత పాఠాలు చెప్పుకునే పాటి విద్య తెలుసు. కానీ, దాని మీద ఆధారంతో బతకలేమని చిన్నస్కూల్లో ఆయాగా చేరింది. భర్తగారు వచ్చిపడి "నీకేం లోటు చేశాను?" అన్నాడు మళ్ళీ మళ్ళీ. "నా కొడుకుని నేను తీసుకుపోతా" అని అందరి ముందూ గంతులేశాడు. మురళి ఆగ్రహంతో కళ్ళు ఇంతింత చేసి "ఎవడ్రా నీ కొడుకు? తల్లి లేకుండా కొడుకెక్కణ్ణుంచి వచ్చాడనుకున్నావు? ఇంక నేను అమ్మకొడుకునే. ఫో ఫో!" అని తండ్రిని చీత్కరించాడు. పదమూడేళ్ల పనితనంలో తల్లికి అండగా తల్లి పక్కన నిలబడ్డాడు! భార్యాబిడ్డల బెడద నిజంగా వదిలినందుకు తండ్రి లోలోపల సంతోషిస్తూ తిరిగి చూడకుండా మాయమయ్యాడు. "వాణ్ణి అంత తేలిగ్గా వదిలి పెట్టకూడదు. కోర్టుకి లాగి భరణం కక్కించాలి. లేకపోతే మురళి ఎలా చదువుకుంటాడు?" అన్నారు స్నేహితులు. "చీచీ! వాడి డబ్బుతో చదువుకునేకంటే కూలీపని చేసుకుంటా" అన్నాడు మురళి, రెండోనెలలో... మనియార్డరు పంపించాడు తండ్రి. రుక్మిణి తటపటాయిస్తోంటే, "వాడి డబ్బా? తీసుకోవద్దు" అని తల్లిని హెచ్చరించాడు మురళి. "మనం అడగలేదు. తనే పంపించాడు కదా?... తీసుకోకపోతే నీ చదువుకి ఇబ్బంది అవదూ రేపటి నుంచీ?" అంది తల్లి. మురళి వొప్పుకోలేదు-- "మన మీద ఏమీ ప్రేమ లేనివాడు ఇచ్చే డబ్బుతో నేను చదువుకోవాలా? చీచీ! నాకు ఇష్టం లేదు... నీకెందుకు? నేను తప్పకుండా చదువు కుంటానుగా? ఆ డబ్బు లేకపోయినా చదువుకుంటాను" అన్నాడు ధీమాగా. "పెద్ద చదువుల్లోకి వెళ్లే చాలా ఖర్చవుతుందంటారుగా?" అంది తల్లి. "ఫర్వాలేదమ్మా! పెద్ద చదువులు లేకపోతే ఏం పోయింది? వుద్యోగం చేస్తూ చదువుకుంటా" అన్నాడు మళ్ళీ మళ్ళీ. తండ్రి చేసిన అన్యాయానికి కొడుకు అంత పట్టుదలగా వున్నందుకు రుక్మిణి పొంగిపోయింది. నాలుగు రోజుల తర్వాత మనియార్డరు తిరగ్గొట్టారు. అనాటి నుంచి తల్లికి కొడుకు కొడుక్కి తల్లి ఆధారం! ఆ ఇద్దరికీ అండ ఒకరిద్దరు బంధువులూ, స్నేహితులూ! రుక్మిణి ఆయా పని చేస్తూనే కుట్టుపని నేర్చుకుంది. ఇద్దరు ముగ్గురు పిల్లలకి సంగీతం, పాఠాలు కుదుర్చుకుంది.

మురళి, తల్లి మాటే వేదంగా అనుసరిం చాడు. పెట్టిన తిండి తిన్నాడు. ఇచ్చిన బట్ట కట్టాడు. కాళ్ళకి చెప్పులు లేకపోయినా లక్ష్యపెట్టుకుండా స్కూల్లో తిరిగాడు. పుస్తకాలు లేకపోయినా స్నేహితుల ఇళ్ళ చుట్టూ తిరిగి చదువుకున్నాడు. 'ఇది కావాలి, అది కావాలి' అని తల్లిని ఏనాడూ ఇబ్బంది పెట్టలేదు. పిల్లాణ్ణి చూసి ముచ్చటపడని వాళ్లు లేరు. కానీ, ఆ తల్లి కొడుకులు స్నేహితుల డబ్బు సహాయాన్ని ఏనాడూ ఒప్పుకోలేదు. ఎన్ని లోట్లు వున్నా ఎన్ని అవసరాలు వున్నా, ఎక్కడి కక్కడ సరిపెట్టుకుంటూ, తమ లక్ష్యమే తమ జీవితం అయినట్టూ, అన్ని ఇబ్బందుల్నీ ఓర్చుకుంటూ కాలం గడిపారు. మురళి ఎప్పుడూ చదువులో మునిగి ఉత్సాహంతో పొంగిపోతూ వుండేవాడు. కాలేజీ మేగ్జెన్స్ లోనూ ఇక్కడ అక్కడ కవిత్యాలు రాసేవాడు, చెట్లమీదా, పిట్టల మీదా. విద్యార్థి సంఘాల్లో ఉపన్యాసాలిచ్చేవాడు, విద్యార్థుల హక్కులమీదా అవసరాలమీదా. ఎక్కడే మీటింగు వున్నా అక్కడికి పరిగెత్తేవాడు. ఏనాడూ ఆడంబరాల వైపు చూడలేదు. ఆ కాలంలో ఇస్త్రీ బట్టలంటే ఏమిటో ఎరగడు. ఒకరికి ఒకరుగా బతుక్కొస్తున్న ఆ తల్లి కొడుకులకు పది పన్నెండేళ్ళ కాలం కనురెప్ప పాటులాగా గడిచిపోయింది. పట్టెందల్లా బంగారం అయినట్టు, రాసిన పరీక్షలన్నీ పేసవుతూ వచ్చాడు మురళి. ఇరవై రెండేళ్ళ వయసులో చిన్న కంప్యూటర్ సెంటర్లో వుద్యోగానికి చేరి పోయాడు. మొదటి సంవత్సరంలో రెండు కంపెనీల్లోకి మారాడు.. ఉద్యోగం దారి ఉద్యోగానిదే, చదువుదారి చదువుదే. ఎప్పుడూ ఏదో ఒక పరీక్షలకి చదువుతూ ఆటలాగా కాలక్షేపం చేసేవాడు. ఉద్యోగం వున్నా, పరీక్షలు వున్నా, ఉత్సాహంతో మీటింగులకు పరిగెత్తే వాడు. పుస్తకాల తెచ్చుకునేవాడు. వారం రోజులు పేపర్లన్నీ ముందేసుకుని తనకి నచ్చినవన్నీ కత్తిరించు కుని కవర్లలో పెట్టుకునే వాడు. టేప్ రికార్డరు పెట్టుకుని గంటలు గంటలు పాటలు వినేవాడు, ఏ మాత్రం టైమ్ దొరికినా లైబ్రరీలో కూర్చునే వాడు. తనకి వచ్చిన పుస్తకాలన్నీ తల్లికి చదివి వినిపించేవాడు. ఆ రోజుల్లో ఇంటా బైటా అన్నీ తనే అయి తిరిగేవాడు. మూడేళ్ళ కాలంలోనే నాలుగు కంపెనీలు మారాడు. మేనేజిమెంటు పరీక్షలు రాసి ఉద్యోగంలో 'ఎదిగాడు.' ఇంకా 'ఎదుగు' తూనే వున్నాడు. "అమ్మా! ఇప్పుడు నా జీతం ఎంతను కున్నావు?" అన్నాడు ఒక రోజు హఠాత్తుగా. "ఏమోలే. ఎంతైతే ఏం లే" అంది అమ్మ నవ్వుతూ. "అలా తీసెయ్యకు, పన్నెండు వేలు." "ఛా!" "ఛా ఏవిటి? సంతోషిస్తారా? ఛా అంటారా?" "ఎందుకు సంతోషించనూ?" మళ్ళీ ఎప్పుడో హఠాత్తుగా "అమ్మా! నాకు ప్రమోషన్ వచ్చింది" అంటాడు. లేకపోతే "మా కంపెనీలోనాకు అవార్డు వచ్చింది" అంటాడు. లేకపోతే ఇంకేదో అంటాడు. "ఈ సంవత్సరం మా కంపెనీకి టార్గెట్ ఎంతో తెలుసా? వందకోట్లు." "అంటే?" "అంత బిజినెస్ చెయ్యాలని డైరెక్టర్ల బోర్డు నిర్ణయించింది." అసలు 'కోటి రూపాయలు' అంటేనే, అది ఊహకి అందదు. అలాంటిది 'వంద కోట్లు' అదేదో 'వంద పైసలు' అన్నట్టుగా చెప్పేస్తాడు. "ఎలా సంపాదిస్తారు అంత బిజినెస్సు?"

“సంపాదిస్తాం! చూస్తూ వుండు!”

కాళ్ళకి చెప్పులు లేకపోయినా లక్ష్యం లేకుండా తిరిగిన మురళీనా ఈ మురళి?

- అని తెల్లబోవడం తల్లి వంతవుతుంది.

కానీ, ‘ఈ మురళి చిన్ననాటి మురళీ’ అని రజనిని ఎంచుకోవడంలో నిరూపించుకున్నాడు.

స్నేహితులు ఎన్నెన్ని సంబంధాల గురించో చెప్పుకొచ్చారు. కట్నాలూ కానుకలూ ఆశ చూపించారు. దేన్నీ లక్ష్యపెట్టలేదు మురళి. ఏదీ వల్లకాదన్నాడు. పెళ్ళిచూపులకి రానన్నాడు. ఆఫీసు పనుల మీద వేరే కంపెనీలకు తిరిగి నప్పుడు పరిచయమైన రజనిని ఎంచుకున్నాడు.

ఆ అమ్మాయిని తీసుకొచ్చి తల్లికి చూపించాడు.

“నీ ఇష్టమే నా ఇష్టం నాన్నా!” అని రుక్మిణి సంతోషించింది. ఆ అమ్మాయి ‘వేరే కులం’ అని తెలిసి మరీ సంతోషించింది.

“కుర్రాడు బోలెడు సంపాదించు కుంటున్నాడు, రంగ రంగ వైభవంగా పెళ్ళి చేద్దాం. తండ్రిని కూడా పిలుద్దాం. సిగ్గెస్తుంది వాడికి” అన్నారు స్నేహితులు.

మురళి సరదాపడి వొప్పేసుకుంటాడేమోనని రుక్మిణి భయపడింది. కానీ, తల్లి కన్నా ముందు మురళీ ఆ మాటలన్నీ ఎగర గొట్టాడు.

అసలు వాళ్ళిద్దరూ నలుగురు స్నేహితుల్ని వెంట బెట్టుకుని రిజిస్ట్రారాఫీసుకి వెళ్లారు. రెండు ఫోటోలు దిగారు. అందరూ ఇంటికి వచ్చి ఒక పూటంతా సంతోషంగా తిని తిరిగారు. అయిపోయింది పెళ్ళి!

పెళ్ళినాటికి రజనికి జీతం వెయ్యిలోపు. మురళి జీతం పదిహేను వేలు దాటింది.

“నా జీతంతో పోలిస్తే నీ జీతం పదిహేను వంతు కూడా లేదే!” అన్నాడని ఒకరోజు రజని నవ్వుతూ చెపుతోంటే రుక్మిణి మొహం చిట్టించింది. మురళి అన్నదానికీ, ఆ మాటలు రజని నవ్వుతూ చెప్పిన దానికీ కూడా రుక్మిణికి కోపం వచ్చింది.

“అవేం మాటలు మురళీ? అలా అంటే ఆ అమ్మాయి చిన్నబుచ్చుకోదూ?” అంది.

“సరదాగా అన్నా. అంతే.”

“అదేం సరదా? ఎవరి ఉద్యోగం వాళ్ళకి గొప్ప... చిన్నప్పటి సంగతులన్నీ మరిచి పోయినట్టున్నావే! నేను ఆయాగా చేరిన మొదట్లో ‘వంద’ రూపాయలిచ్చేవారు, అదే మహా ప్రసాదం అనుకుంటూ బతికాం. గుర్తులేదా?”

మురళి కొంచెం సిగ్గుపడ్డాడు-

“నిజంగా సరదాగా అన్నానమ్మా!” అని మళ్ళీ చెప్పుకున్నాడు.

ఆ రోజు అలా అన్నాడా? మళ్ళీ ఒకరోజు “రజనికి ఆ ఉద్యోగం ఎందుకు అసలు? మనకేం లోటనీ?” అన్నాడు, తల్లితో రజని ముందు.


రజని ఏం కష్టపెట్టుకుంటుందో అని రుక్మిణి కంగారు పడింది. కానీ, రజనీ నవ్వుతోనే చూసింది.

రుక్మిణి, మొహం చిట్టిస్తూ “ఏం మాట్లాడుతున్నావు మురళీ? మతి వుండే మాట్లాడు తున్నావా? నీకు పెద్ద జీతం వుందని ఆ అమ్మాయి ఇంట్లో కూర్చోవాలా? భార్యని లోటు లేకుండా పోషిస్తావా? నువ్వు అనవలసిన మాటలేనా ఇవి?” అని కోపంగా మాట్లాడింది.

అప్పటినుంచి రజని ఉద్యోగం గురించి ఎత్తడం మానేశాడు.

ఎప్పుడూ కంపెనీ! కంపెనీ! ఇంటా బయటా కంపెనీ జపం తప్ప రెండో మాట లేదు. పొద్దున్న తొమ్మిదికి వెళ్తే రాత్రి పదికో పదకొండుకో రావడం! ఒక్కోసారి పన్నెండుకో! రోజుకి పద్నాలుగు గంటలో పదహారు గంటలో కంపెనీ కోసమే!

ఒక్కోరోజు ఎగురుకుంటూ వస్తాడు ‘గవర్నమెంటు నించి మాకు ఏబైలక్షల



అర్ధం వచ్చింది’ అంటాడు పొంగిపోతూ.

మర్నాడే మూడోనాడే నీరసంగా వస్తాడు “వేరే కంపెనీ వాళ్ళు కొట్టేశారు మా అర్ధం. పోతే పోయిందిలే, దాని తాత లాంటిది వన్ క్రోర్ అర్ధం... ఎక్స్ పెక్ట్ చేస్తున్నాం” అంటాడు

“సరే గానీ ఇంతాలస్యమైందే?”

“ఎం. డి. తో మీటింగ్ కోసం ఆగాల్సి వచ్చింది. ఆయన గోవానించి రావాలి. ఫ్లయిట్ లేట్లైంది.”

స్నానం చేసి వస్తాడు “సేదీ అనిమా ఎం. డి. భలే క్లవర్... తమాషాగా మాట్లాడ తాడు” అంటాడు. బోలెడు సార్లు తనే అంటాడు మా డైరెక్టర్లంతా దొంగలు అని! అంతలోనే సేదీ మంచివాడెలా అవుతాడో మరి!

“మంచివాడు అన్నానా? ‘క్లవర్’ అన్నా. నిజంగా క్లవర్. వర్క్ కూడా తెలుసు”

“అబ్బా! పోనియ్యి! నువ్వసలు ఇంట్లో వున్నప్పుడు కంపెనీ సంగతులు మాట్లాడకు?” అని ఒక్కోసారి రజని కూడా విసుక్కుంటూ వుంటుంది.

“ఇవాళ పేపరు చూశావా?” అంటే

“పేపరు చూసి వారం రోజులైంది” అంటాడు.

“ఇదేం ఉద్యోగం? ఇంత ఘోరంగా వుంది! అందరూ ఇలాగే చేస్తారా ఈ కంపెనీలో?” అని రుక్మిణి ఆశ్చర్యపోతూ వుంటుంది.

మురళి గ్రూపు కన్వల్యెంట్ అయ్యాక ఇంటికి ఫోను కూడా వచ్చింది. ఇక అర్ధరాత్రి దాకా ఎక్కడెక్కడనించో ఎవరో ఒకరు ఏదో ఒకటి అడుగుతూనే వుంటారు.

అన్నం తింటూ కూడా ఫోన్లో మాట్లాడతాడు. బిజినెస్ జర్నల్స్ చదువుతూ ఫోన్లో మాట్లాడతాడు.

రోజు మొత్తంమీద ఇంట్లో గడిపేది ఏడెనిమిది గంటలే! ఏడు గంటలు నిద్రకే, మిగిలిన గంట స్నానాలకీ, పానాలకీ!

“కారుకి లోను ఇస్తారు. కొనుక్కొందామా?” అన్నాడు ఒకరోజు.


అసలు స్కూటరు కొన్నప్పుడే తల్లి బాగా అడ్డం చెప్పింది. “స్కూటర్ల మీద ప్రమాదాలు జరుగుతాయి. బస్సుల్లో తిరగరాదా?” అంది. కానీ స్కూటరు తప్పలేదు. ఇప్పుడు ‘కారు!’

“మీరిద్దరూ స్కూటరు మీద తిరుగుతూనే వున్నాం. ఇప్పుడు కారెందుకూ!”

అని మళ్ళీ అడ్డం చెప్పింది తల్లి.

“మనం ముగ్గురం వెళ్ళాలంటే?”

“దాని కోసం కార్లు కావాలా? లేకపోతే వెళ్ళలేమా?”



“కంపెనీ లోను ఇస్తోంది కదమ్మా!”  
 “ఏనుగు కోసం కూడా లోను ఇస్తుందేమో చూడు!”  
 అప్పటికి కారు గోల తప్పింది.

అదేం కంపెనీయో గానీ అస్తమానూ ఫంక్షన్ల పెద్ద ఉద్యోగాల్లో వున్న వాళ్ళందరికీ అస్తమానూ డిస్కర్స్, ప్రజెంటేషన్లు!

మురళి, నెలకో రెణ్ణెల్లకో ఏదో ఒక వస్తువు ఇంటికి తెస్తూనే వుంటాడు.

“ఇవాళ మా కంపెనీ ‘డే’ అయింది” అని భూతం లాంటి నల్లకోటు తెచ్చాడు ఒకరోజు. దానిమీద కంపెనీ పేరు.

ఇంకో రోజు అరడజను కాఫీ కప్పులు, వాటి మీదా కంపెనీ పేర్లే!

ఒకసారి కూర గిన్నెలు! చెవుల పిల్లుల్లాగా ఇంతింత చెవులు వాటికి! వాటిమీదా కంపెనీ పేర్లే!

ఒకసారి నీళ్ళ జగ్గు! ఒకసారి సూట్ కేసు! ఒకసారి హాట్ బాక్స్! ఒకసారి...!

చూసి చూసి రజని కూడా విసుక్కోవడం మొదలు పెట్టింది. “డబ్బే ఇవ్వరాదూ? డబ్బు ఇస్తే మనకి కావలసినవి మనం కొనుక్కుంటాం. మనకేం కావాలో వాళ్ళకేం తెలుస్తుంది?...ఈ కప్పులు చూడు! లోటాల్లాగా ఇవేం కప్పులూ? తెల్లగా ముద్దుగా వుండాలి గానీ...అబ్బబ్బా! ఈ సామాన్లు సర్కలేక చచ్చిపోతున్నాను” అంది చాలసార్లు.

“మనకి అక్కర్లేకపోతే ఎవరికన్నా ఇచ్చే య్యండి” అన్నాడు మురళి.

ఒకరోజు ఇంటికి రాగానే ‘అమ్మా! నీకు మంచి చీరలు వున్నాయా?’ అన్నాడు.

“అదేవిటి? ఎందుకూ?”

“వచ్చే వారం మా కంపెనీలో ఫేమిలీస్ డే. నువ్వు రావాలి! రేపు ఏదన్నా పట్టుచీర తెచ్చేయ్యనా?”

“మీ కంపెనీ భజన మేం కూడా మొదలు పెట్టాలా? మమ్మల్ని ఇలా బతకనియ్యి” అంది రుక్మిణి.

ఆ ‘ఫేమిలీస్ డే’ రోజు తను కోటూ, టయ్యూ వేసుకొని ముస్తాబయ్యాడు. రజని ఏం చీర కట్టుకోవాలో, తల ఎలా దువ్వుకోవాలో తనే డిక్టేట్ చేసి తీసుకుపోయాడు.

చాలా తొందర్లోనే రైల్వే ఫస్టుక్లాసు ప్రయాణీకుల స్థాయిని కూడా దాటిపోయి విమాన ప్రయాణీకుల స్థాయికి ఎదిగాడు. కంపెనీల పనుల మీద ఎక్కడికి వెళ్ళాలన్నా విమాన ప్రయాణాలే. “గోవాలో అరగంట మీటింగ్ వుంది” అంటాడు. పొద్దున్న వెళ్ళి సాయంత్రం వస్తాడు. లేకపోతే కలకత్తా బ్రాంచిలో ఇంటర్వ్యూలు! అదీ గాకపోతే, ఢిల్లీలోనో, బెంగుళూ రులోనో ఏదో ట్రయినింగు!

ఉళ్ళో వున్నప్పుడైతే అర్ధరాత్రికైనా ఇంటికిస్తాడు. పొరుగుళ్ళు పోతే... విమా

నాల మీద అయితే ఏమిటి... ఇరవై నాలుగంటలూ కంపెనీ కోసమే! హోటళ్ళ లోనే తిండి నిద్ర! ఇంకా పిల్లలు లేకపోబట్టి సరిపోయింది గానీ, లేకపోతే ఎప్పుడంటే అప్పుడు బైటికి పోతేంటే... పిల్లలతో ఎన్ని కష్టసుఖాలు వుంటాయి!

“మురళి ఎక్కడికి వెళ్ళినా విమానాల మీదేనంటగా?” అని వాళ్ళూ వీళ్ళూ అదేదో భాగ్యం అయినట్టు అడుగుతారు. పైకి అలాగే వుంటుంది. ప్రయాణం అన్నప్పుడల్లా ప్రాణాలు అరచేతిలో పెట్టుకునే వెళ్తాడు. వెళ్ళే ముందు రజనితో నవ్వులాటకి “రజనీ! మళ్ళీ వస్తానే లేదో! రాకపోతే నా స్కూటరు నువ్వు తీసేసుకో” అంటాడు.

పాపం ఆ అమ్మాయి కళ్ళనీళ్ళు పెట్టు కున్నంత పని చేస్తుంది.

“సరదాకి అన్నా లెద్దా” అంటాడు.

“అదేం సరదా?” అని మొహం ముడుచుకుంటుంది.

విమానం నేల మీద దిగి, అందులోంచి బైటికి దూకగానే “హమ్మ! బతికాను! ఈ రోజుకి” అనుకుంటానని చెబుతాడు, ఇంటికిచ్చి.

ఒక్కోసారి గుండె ఆగిపోయినంత పని అవుతుంది. ఒక్కోసారి చెప్పలేనంత జాలే స్తుంది. వేళ పట్టుకి తిండి వుండదు. నిద్ర వుండదు. జీతం చూస్తే వేలు వేలు! ‘ప్రమోషన్లు’ అంటారు! ‘అవార్డులు’ అంటారు! ఎప్పటికప్పుడు ఎదో ఒకటి పడేసి, కంపెనీ పిచ్చిలో ఇరికించేస్తారు.

జీతాలూ ప్రమోషన్లూ వొచ్చి పడుతుంటే, కంపెనీకి ఇంకా ఇంకా అంటిపెట్టుకుపోక ఏం చేస్తాడు? రోజు రోజుకీ అలాగే తయారవుతున్నాడు.

హఠాత్తుగా ఒక్కపూటలో ఏ వూరో బైల్డేరాలంటే “అబ్బా! ఇప్పుడా?” అనుకోడు. వెళ్ళాలి మరి! కంపెనీ పని! అరైంటు పని! డ్యూటీకి వెళ్ళకపోతే ఎలాగ?

ఎక్కడి కెళ్ళినా చాలాసార్లు ఫోటోలు తీసు కొస్తాడు. అదేం కంపెనీయో, అదేం ఉద్యోగాలో గానీ, ఆడా మొగా అందరూ ఫేషన్ పెరేడ్లకి వొచ్చినట్టే వుంటారు ఆఫీసుల్లో కూడా. అందరూ ఖరీదైన బట్టలే. ఆడపిల్లలు కూడా టైట్ జీన్స్ తో, జుట్లు విరబోసుకుని, మేకప్పులతో మెరిసిపోతూ వుంటారు. ఆడా మగా ఒకళ్ళ భుజాల మీద ఒకళ్ళు చేతులు వేసుకుని వేళ్ళాడుతూ వుంటారు.

అలాంటి ఫోటోలు చూసి నప్పుడు రుక్మిణికి చాలా దిగులేస్తుంది, “మురళీ! నువ్వీ కంపెనీలో కాకుండా, ఏ బట్టల మిల్లులోనో, ఏ పంచదార మిల్లులోనో, ఇంకెక్కడో చిన్న ఉద్యోగంలోనో అయితే బాగుండేది. ఏం ఉద్యోగం ఇది?” అని విసుక్కుంటుంది.

మురళి నవ్వుతాడు- “ఇప్పుడు నా జీతం ఎంతనుకుంటున్నావు? ముప్పై వేలు! టాక్సులకే చాలా పోతుందనుకో!” అంటాడు.

“జీతం ఎంత పెరిగితే ఏం లాభం? ఎలా తయారవుతున్నావో చూసుకో! రోజూ పేపరన్నా తీరిగ్గా చూస్తున్నావా? లైబ్రరీకి వెళ్ళి ఎన్నాళ్ళయింది? ఖుస్తకాలే మానేశావు. పాటలు వినడం మానేశావు. ఎక్కడ మీటింగువున్నా పరిగెత్తే వాడివి. వాటి ధాస్యే పోయింది. పోనీ ఇంట్లో ఒక్క గంటన్నా వుంటున్నావా?”

“ఈ సీజన్ లోనే కొంచెం బిజీ అమ్మా!”

“ఎప్పుడూ ఇదేగా చెప్పేది? రోజుకి ఏడెనిమిది గంటలకన్నా కంపెనీలో ఎందుకు వుండాలి? దానికి ఎంత జీతం ఇస్తారు అంతే ఇవ్వమను, అంతకన్నా ఏం చేసుకుంటావు ‘వేలు’ సంపాదించి?”

నవ్వుతాడు తల్లి మాటలకి. ఒక్కోసారి వూరు కుంటాడు, పట్టించుకోకుండా.

చిన్న ఉద్యోగంలో వున్నరోజుల్లో సాయంత్రం కాగానే ఇంటికి పరిగెత్తుకొచ్చేవాడు. తల్లి వంట పనిలో వుంటే “నువ్వు బట్టల పని చూసుకో! నేను చేసేస్తాను. లేకపోతే ఏదన్నా చదువుకో! వెళ్ళు” అని చేతుల్లో పని లాక్కునేవాడు.

ఇప్పుడు ప్రతి సంతోషమూ కంపెనీకే! పుస్తకాలు చదువుకునే కాలమూ కంపెనీకే! కబుర్లు చెప్పుకునే కాలమూ కంపెనీకే! కలిసి అన్నాలు తినే కాలం కూడా కంపెనీకే! మొత్తం జీవితమే కంపెనీకి!

“ప్రమోషన్లు ఇస్తారనీ, జీతాలు పెంచుతారనీ రోజంతా ఉద్యోగమేనా? ఇల్లా సంసారం లేవనీకు? ఆ అమ్మాయి చూడు సాయంత్రానికల్లా ఇంటికి వచ్చేస్తుంది. నువ్వెందుకు రావు? మిగిలిన పని మర్నాడు చేసుకో. సాయంత్రం నుంచీ నీకోసం చూస్తూ వుంటుంది. అర్ధరాత్రుప్పుడు పూడి పడతావు. ఒక రోజూ, రెండ్రోజులా? ఎన్నాళ్లు సహిస్తారు ఎవరైనా? ఇలాగే ఎప్పుడూ ఆఫీసులనీ... కంపెనీలనీ మొగవాళ్ళు ఇల్లు పట్టకుండా తిరుగుతేంటే ఆడవాళ్ళు ఏం చేస్తారో తెలుసా? చూసీ చూసీ మనసు విరిగి కాస్త తీరిగ్గా మాట్లాడే మొగాళ్ళ మీద మనసు పెట్టుకుంటారు. ఒక రోజున ఇంట్లోంచి బయటికి పోతారు. అలాంటి దేదో జరిగితేనే గానీ నీకు తెలిసి వచ్చేలాగా లేదులే.”

తల్లి అంత గట్టిగా మందలించినా సరే నవ్వి “నీకు అన్నీ భయాలే” అంటాడు.

“నాకు భయాలే మరి? నీకు మాత్రం ధైర్యం, నీ ‘ముప్పైవేలు’ చూసుకుని! అంత ధైర్యం నాకెలా వస్తుంది చెప్పు?” అంటుంది రుక్మిణి.

అలాంటి పోట్లాట ఏదోజరిగాక నాలుగురోజులు కాస్త తొందరగా వస్తాడు, తర్వాత మళ్ళీ మామూలే! “అర్జంట్ మీటింగ్ వచ్చి పడింది. తప్ప లేదు” అంటాడు. “లేకపోతే ‘ప్రాజెక్టు ఫైనలైజేషన్!’ టార్గెట్ రీచ్ అవ్వాలి!”

రజని ఏం కష్టపెట్టుకుంటుందో అని రుక్మిణికి ఒకటే దిగులు! ఆ అమ్మాయికి, ఏం జరుగుతోన్నా కోపం తెచ్చుకోవడమే తెలియనట్టు వుంటుంది.

అలాంటి మెతక మనిషి కూడా అప్పు డప్పుడూ మొహం వేళ్ళాడేసుకుని ముభావంగా తిరుగుతూ వుంటుంది.

ఎలా నచ్చజెప్పుతాడో, ఎలా బతిమాల తాడోగానీ కాస్తేపటికే ఆ అమ్మాయి నవ్వు మొహంతో కనపడి అత్తగారి భయాలన్నీ వమ్ముచేస్తూ వుంటుంది.

మిగిలిన చికాకులన్నీ ఒక ఎత్తూ, శ్రీలతతో వ్యవహారం ఒక్కటి ఒక ఎత్తూ! దీన్ని ఎలా సహించడం?

తనే ఎంచుకుని తన ఇష్టంతోనే ఒక మనిషిని తన జీవితంలోకి తెచ్చుకున్నాడు. ఈ మనిషి మీద ఎంత శ్రద్ధతో వున్నాడో, అవతల మనిషి మీద ఎంత ఆసక్తితో వున్నాడో తెలిసి పోవడం లేదా?

మొదట్లో ప్రతి రోజూ రాత్రిపూట ఇద్దరూ కలిసి నవ్వుకుంటూ కబుర్లు చెప్పుకుంటూ అన్నాలు తినేవారు.

రజని ఏదన్నా నవల చదువుతోంటే తను పడుకొని సంతోషంగా వినేవాడు. కాస్తేపు తను కలెక్ట్ చేసిన పాటలన్నీ వేసి వినిపించేవాడు.

రజనితో మాట్లాడానికి తహతహలాడు తోన్నట్టు వుండేవాడు. ఎలా మారాడో... ఎప్పుడు మారాడో... రజని ఆ మార్పు గమనించినట్టే కనపడదు.

“అన్నాలు తిందామా?” అని అమ్మాయి అడిగితే, బిజినెస్ జర్నల్లో మొహం పెట్టు కుని “నువ్వే తినెయ్యి” అంటాడు.

ఆ అమ్మాయి ఏదన్నాచదువుతోంటే వింటూ వున్న వాడల్లా ఫోను రాగానే పరిగెత్తు తాడు. శ్రీలతే? కాలక్షేపం కబుర్లు పావుగంట సేపు! రజని ఎప్పటిలాగే మళ్ళీ చదువుతుంది.

పుస్తకం విసిరేసి లేచి పోదేం? అనిపిస్తుంది రుక్మిణికి.

నిన్నటి దాకా రుక్మిణికి కూడా కొడుకు మీద అనుమానం లేదు. కానీ, కళ్ళ ముందు ఎన్ని జరుగుతోన్నా సందేహించక పోతే, అంత గుడ్డి ప్రేమ ఎవర్ని

రక్షిస్తుంది?



టాక్సీ దిగి ఇంట్లో కాలు పెట్టగానే “రజని! వచ్చేశా! నా స్కూటరు నాకే ఇచ్చియ్యాలి సుమా!” అని అంటాడు,

క్షేమంగా వచ్చేశాడనే సంతోషంతో రజని నవ్వింది. అప్పటినించీ టూరు కబుర్లు చెబుతూనే వున్నాడు.

“ఆ బీచ్ కి వెళ్ళాం, ఈ థియేటర్ కి వెళ్ళాం, షిప్పులో తిరిగాం” అంటూ సూట్ కేస్ తెరిచి జీడిపప్పు పేకెట్లు భోజనాల టేబుల్ మీద పడేశాడు.

“అమ్మా! నీకే” అంటూ పట్టు కుచ్చుల్లాంటి చెప్పులు తెచ్చి తల్లి పాదాల దగ్గర పెట్టాడు.

రజని మీదకి చీర పేకెట్ విసిరాడు హాస్యంగా “చూడు లత సెలెక్ట్ చేసింది... అరే, మరిచే పోయాను” అంటూ ఫోన్ దగ్గరకి పరిగెత్తాడు. లత వాళ్ళింటికి ఫోన్ చేసి ‘ఇంటికి చేరిందా?’ అని వాకబు చేశాడు. “ఆ... ఇంకా రాలేదా?”

అని కంగారు పడ్డాడు. “రాగానే చెయ్యమనండి” అని ఫోన్ పెట్టేశాడు.

“అర్జంట్ గా స్నానం చెయ్యాలి” అంటూ బాత్ రూమ్ లోకి పరిగెత్తాడు. బయటికి రాగానే ‘ఎవరైనా ఫోన్ చేశారా?’ అన్నాడు ఆతృత పడుతూ.

“లేదు” అంది రజని ముభావంగా.

“లేదా?” అంటూ ఫోన్ దగ్గరికి పరిగెత్తాడు. అవతలనించి ఆ అమ్మాయి మాట్లాడింది.

“ఇప్పుడే చేద్దాం అనుకుంటున్నాను” అంది.

“నేనెంత కంగారు పడుతున్నానో తెలుసా? నేనే డ్రాప్ చేసేసి ఇటు వస్తే పోయేది అనుకుంటున్నాను, సర్లే సేఫ్ గా చేరావు. పెట్టేస్తున్నా?” అని ఫోన్ పెట్టేశాడు.

“అన్నం పెట్టెయ్యనా?” అంది రజని అప్పటి దాకా ఎదురుచూస్తూ నిలబడి. ఆ మాటకి జవాబు చెప్పకుండానే ‘అమ్మా, నీ జ్వరం తగ్గిందా?’ అంటూ తల్లి గదిలోకి వెళ్ళాడు.

రుక్మిణి అంతా వింటూనే వుంది. కొడుకు చేష్టలు చూస్తోనే వుంది. మొహం చిట్టిస్తూ “జ్వరం నాకు కాదులే, రజనికి. అన్నం తినేసి రా! మాట్లాడుకోవచ్చు” అంది.

హాల్లోకి పరిగెత్తాడు “సారీ రజని! మర్నీ పోయాను. ఇప్పుడు బాగానే వుందిగా? అన్నం పెట్టేస్తావా?” అంటూ టేబుల్ దగ్గర కూర్చున్నాడు.

రజని కొంచెం నవ్వు మొహంతో భోజనం వడ్డించే కార్యక్రమం ప్రారంభించింది.

“వచ్చే వారం మళ్ళీ వెళ్ళాలేమో! ఇంకా ఫైనలైజ్ కాలేదు. ఒక్క రోజేలే!”

“గోవాయేనా?”

“కాదు సేలం... అన్నట్టు చీర నచ్చిందా?”

రజని కొంచెం నవ్వింది. “బాగుంది.”

“మరేంటనుకున్నావ్? లత టేబ్ల్ చాలా ఫైన్ గా వుంటుంది... ఇవ్వాళ ఆఫీసుకి వెళ్ళావా?”


“నిన్న కూడా వెళ్ళాను.”

“జ్వరం తోడే!”

“తగ్గిందిగా?”

“రెండ్రోజులు రెస్ట్ తీసుకుంటే యేం? సెలవు పెట్టెయ్యకపోయావా? నీ ఆరోగ్యం కన్నా ఎక్కువా?”

రజని చిరునవ్వుతో ఊరుకొంది. ఎంత అల్ప సంతోషమో! భోజనం చేస్తోన్న పావుగంటలో రెండుసార్లు ఫోన్లు! వేరేవాళ్ళు!



తినడం పూర్తిచేసి తల్లి గదిలోకి వచ్చాడు. “అమ్మా! ఏంటి మాట్లాడాలన్నావు?... చెప్పు?... భలే నిద్రొచ్చేస్తోంది. రెండ్రోజు ల్నించీ సరిగా నిద్ర లేదు” అంటూ మంచం పక్కన కుర్చీలో కూర్చున్నాడు.

“అయితే వెళ్ళి నిద్రపో.”

“కాదులే, చెప్పు”

“ఏం లేదు, వూరికే అన్నాను. మళ్ళీ వెళ్ళాలా ఎక్కడికన్నా?”

“ఇప్పుడు కాదులే. వచ్చే వారంలో.”

“అదేలే...”

తల్లి మొహంలో ఎంత చిన్న మార్పునా మురళీకి అర్థమైపోతుంది. “అమ్మా! ఎందుకలా వున్నావు? ఒంట్లో బాగాలేదా?” అన్నాడు కొంచెం కంగారుగా.

“అబ్బే! అదేం లేదు...” కొడుకు రాక ముందు వున్న కోపం అంతా అడుగంటి నట్టయింది.

“...నిన్నటినించీ ఏవిటో ఒకటి దిగులుగా వుంది...ఎప్పుడో మర్చిపోయిన వన్నీ గుర్తొస్తున్నాయి... నీ చిన్నప్పుడు...మీ నాన్న సంగతి తెలిసినప్పుడు...మనిద్దరం...రాత్రి తెల్లవార్ల వాకిట్లో కూర్చుని ‘ఏం చేద్దాం, ఏం చేద్దాం’ అని ఆలోచించాం. గుర్తుందా?”

మురళి తెల్లబోతూ “అదెందుకు ఇప్పుడు?” అన్నాడు.

“కాదులే చెప్పు! గుర్తుందా?”

“ఎందుకు లేదా? బాగా గుర్తుంది.”

“అప్పుడు మనిద్దరం కలిసి ఆలోచించు కున్నాం. ఇప్పుడు ఒక్కదాన్నే ఆలోచిస్తున్నాను ఏం చెయ్యాలి, ఏం చెయ్యాలి అని”

“ఎందుకూ? దేన్ని గురించీ?”

“దేన్ని గురించి వుంటుంది? మన గురించే...అప్పుడు ఆ మనిషి చేసిన దుర్మార్గానికి ఇద్దరం ఒక్కమాటగా నిలబడి అతనితో సంబంధం తెంపేసుకున్నాం... ఇప్పుడు నువ్వే అలాంటి పనికి తలపడితే నేనేం చెయ్యాలి మురళీ? నువ్వే చెప్పు! బాగా ఆలోచించి చెప్పు!”

“నేనా? నేనేం చేశానమ్మా? నేనేం చేశాను?” అంటూ మురళి నిర్ణాంతపోతూ చూశాడు.

“నువ్వేం చేశావో ఏం చేస్తున్నావో నీకే తెలుసు. అంత ఆశ్చర్యపోతావెందుకు? మీ నాన్న మనకి చేసిన ద్రోహమే నువ్వూ రజనికి చేస్తున్నావు. శ్రీలతతో నీ వ్యవహారాలు నేను కూడా గ్రహించలేననుకుంటున్నావా? నేను కూడా చిన్నపిల్లని అనుకుంటు

న్నావా?” అంటూ రుక్మిణి కొడుకుని తీక్షణంగా చూసింది.

మురళి నోటిమాట రానట్టు అయ్యాడు. కంగారుపడుతూ “అమ్మా! అదే విటి? శ్రీలతతో నా వ్యవహారాలేవిటి? అలా మాట్లాడు తున్నావేమిటి?” అంటూ ఆశ్చర్యంగా చూశాడు.

రుక్మిణి మొహం చిట్టిస్తూ అంది “ఎలా మాట్లాడుతున్నాను? వున్న సంగతే మాట్లాడుతున్నాను. లేని సంగతి కల్పిస్తున్నానా? నిన్ను నిష్కారణంగా అనుమానించడానికి నా మనసు ఒప్పుతుందా? కానీ, ఎన్నాళ్ళు వుంటాను కళ్ళు మూసుకుని? నువ్వూ రజనితో అడుగడుగునా ఎంత నిర్లక్ష్యంగా ప్రవర్తిస్తున్నావో, ఆ శ్రీలత మీద ఎంత మోజుగా వుంటున్నావో నేను గమనించడం లేదనుకుంటున్నావా మురళీ?”

“అయ్యయ్యో! అదేం లేదమ్మా! నిజం, నన్నునమ్ము! కొంచెం సరదాగా వున్నాం, అంతే అంతకన్నా ఏం సంబంధం లేదమ్మా! అంతే... ఏం లేదు...”

“మురళీ! ఆ అమ్మాయితో నీకు ఏం వుందో ఏం లేదో ఈ మాటలు నువ్వూ తల్లితో మాట్లాడాల్సిన మాటలు కావు. భార్యతో పది నిమిషాలు ఓపిగ్గా మాట్లాడలేవు. ఆ అమ్మాయితో గంటలు గంటలు ఫోనులో ముచ్చట్లాడతావు. ఆఫీసులో కబుర్లు చాలక ఇంటి దగ్గర కూడా ఫోన్లు పట్టుకు వేళ్ళాడతావు. ఎంత మోజు లేకపోతే ఆ పిల్ల తలకి మర్దనాలు చేస్తావు? చేతులు లాగి సరసాలాడతావు! మీ నాన్నలాంటి వాడికి, వేరే కాపరం పెట్టినా తప్పేం లేదు. నీకు, ‘కొంచెం సరదాగా తిరిగితే’ తప్పేం లేదు! ఈ తప్పొప్పులు మీరే నిర్ణయించుకుంటే కాదు, ఆ కష్టం, కట్టుకున్నవాళ్ళకి తెలుస్తుంది.


రజనిని నువ్వే నీ ఇష్టంతో చేసుకున్నావు, ఆ అమ్మాయిని నీ కెవరూ బలవంతంగా అంట గట్ట లేదు. అయితే యేం? నీ మనసు మారిపోయింది. నీ ఆకర్షణలు మారిపోతున్నాయి. నీ చేతిలో లేని దానికి నువ్వూ మాత్రం ఏం చేస్తావులే. అందుకే నీతో ఒకమాట చెప్పాలనుకుంటున్నాను.. ఎన్నాళ్ళు ఈ బందిఖానాలో వుంటావు? తెగించు! తెగించి నీ మనసులో బాధ రజనికి చెప్పేయ్యి!

నీ మీద నాకు ఇష్టం పోయింది. అని చెప్పేయ్యి! నీ దారిన నువ్వూ వెళ్లిపో! కొత్త మోజు ఎక్కడ ఎన్నాళ్ళదాకా వుంటుందో అప్పటి దాకా అక్కడ ఆనందంగా వుండు! అది కూడా మారిపోతే ఇంకోటి రాదా? ‘సరదాలకి’ కరువా? లోకం నిండా ‘సరదాలే’ కదా?

రజని సంగతా? ఎవరి సంగతి వాళ్ళు చూసుకుంటారు. నువ్వేమన్నా ఆ అమ్మాయికి రక్షకుడివా? నువ్వూ లేకపోతే ఆ అమ్మాయి చచ్చిపోతుందా? నన్ను పెళ్ళి చేసుకున్న మనిషి నన్ను వదిలి పెడితే నేను చచ్చిపోయానా? అలాగే, ఆ అమ్మాయి తన బతుకు తాను బతుకుతుంది. ఆ ఆలోచన నీకు ఆక్కర లేదు. నీ దారిన నువ్వూ వెళ్ళి పో! ఆ శ్రీలతతో మాట్లాడుకుని తొందరగా ఏర్పాటు చేసుకో! ఈ మాటే చెప్పాలను కున్నాను నీకు. అంతే... విన్నావు కదా? ఆ ఏర్పాటేదే చేసుకో.”

మురళి కిందిపెదవి మీద కెత్తకుండా తల వాలేసి కూర్చున్నాడు.

“కట్టుకున్న వాడు వీసమెత్తన్నా అభిమానం చూపించలేదని నేనూ, కన్న తండ్రి ఎన్నడూ ప్రేమించలేదని నువ్వూ ఎంత క్రోధ పడ్డామో అంతా మరిచిపోయావు. నీ కాలం వచ్చి నప్పుడు నువ్వూ అలాగే తయారయ్యావు. ఆ మనిషి చేసింది దుర్మార్గం అయితే, నువ్వూ చేసేది సన్మార్గం అవుతుందా? ఆ మనిషితో ఎందుకు తెగతెంపులు చేసుకున్నాం? అదే పని నువ్వూ చేస్తే నీతో రాజీపడతాననుకున్నావా? భర్తని ఎది రించి బతికింది బిడ్డలతో రాజీలు పడ డానికా? నీ చేష్టలు చూస్తూ తల వూపుతూ కాలం గడుపు కోమంటావా? అలా జరగదు. మురళీ! ఎవరి దారి వాళ్ళు చూసుకుందాం. నా కుట్టుపని నాకు వుంది. నా ఆయాపని నాకు మళ్ళీ దొరక్కపోదు, ‘తిండి’ సంపాదించుకోవడం కష్టం కాదు. నీ దారి



నీది! నా దారి నాదీ! ఇది చెప్పాలనే నిన్నటినించి అలోచిస్తున్నాను... విన్నావు కదా?"

మురళి జవాబు చెప్పే ప్రయత్నం చెయ్యలేదు.

రజని నిర్ఘాంతపోతూ తలుపు దగ్గర నిలబడి వింటోంది. అత్తగార్ని అంత కోపంగా ఎప్పుడూ చూడలేదు. భర్తని, అంత నిస్సహాయంగా కూడా ఎప్పుడూ చూడలేదు.

“రజనీ? కూర్చో? నీతో కూడా మాట్లాడాలి” అంది రుక్మిణి.

రజని మారు మాట్లాడకుండా బల్ల చివర కూర్చుంది.

“మురళితో మాట్లాడింది విన్నావా? ఆ శ్రీలతతో వ్యవహారం నీకు ఎలా వుందో గానీ నేను మాత్రం భరించలేకపోతున్నాను, నీతో మాట్లాడానికి రెండు నిమిషాలు కూడా శ్రద్ధ పెట్టడు. ఆ మనిషి కోసం ఫోను దగ్గరే వేళ్ళాడతాడు. నువ్వు ఎంతో ముచ్చటగా పుస్తకం చదివి వినిపిస్తాంటే, అవతల మనిషి ఫోనులో పిలవగానే నిన్ను తోసి పారేసి, ఆ మనిషితో కాలక్షేపం చేస్తాడు.

అది చాలదూ నీ శరీరం దహించుకుపోవడానికి? నీ రక్తం ఉడికిపోవడానికి? అంతా నీ కళ్ళముందే జరుగుతూ వుంటుంది. అయినా నువ్వు చూడదల్చుకోవు. నువ్వు గట్టిగా బాధ పడడం నేను ఒక్కసారి కూడా చూడలేదు. ఇంత నిమ్మకి నీరెత్తినట్టు ఎందుకు వుంటావో నాకు అర్థం కాదు.

మురళికి నీ మీద ప్రేమ పోయిందని నీకు అర్థం కావడంలేదూ రజనీ? మనసులేని కాపురం ఎందుకొ అతనికి చెప్పేయ్యరాదూ? అతని దారిన అతన్ని వెళ్ళిపోమని వొదిలెయ్యరాదూ? నీకు ఇంకోదారి ఏర్పడే దాకా నీకు అండగా నేను వుంటాను. నన్ను నమ్ము! మురళిని ఈ బందిఖానా నించి పంపించెయ్యి! అతనికి ఎవరితో ఆనందంగా వుంటే వాళ్ళతో బతకమని చెప్పు! నీతో ఆనందం లేదుకదా? అలాంటి మనిషితో జీవితం ఎందుకు నీకు?

చెయ్యలేవా అలాంటి పని? ఎందుకు చెయ్యలేవు? మురళి చేష్టలే బాగున్నాయా నీకు? ఇలాగే భరిస్తూ వుంటావా?

నీ జీతం కన్నా అతని జీతం ఇరవై రెట్ల పాతికెట్ల ఎక్కువ! అతను నీకోసం కొనని వస్తువు లేదు. రేపో మాపో కారు కూడా తేబోతున్నాడు.

రాబోయే కాలం అంతా ఇంతకన్నా సిరిసంపదలతో గడుస్తుంది.

కాకపోతే నువ్వు అతణ్ణి చూసి చూడనట్లు వొదిలెయ్యాలి! వేలు సంపాదించే భర్త కదా? కంప్యూటర్ కంపెనీలో పెద్ద పదవిలో వున్నవాడు కదా? అతని సరదాలు అతనికి వుంటాయి. అతని కాలక్షేపాలు అతనికి వుంటాయి. నీ కోపతాపాలతో అతనికి కాళ్ళబంధం కాకూడదు. ఆ వొక్క స్వేచ్ఛా అతనికి ఇచ్చేస్తే, నీ కోసం అతను ఎన్ని వస్తువులైనా కొంటాడు.

అందుకే నువ్వు ఇంత అణుకువగా వుంటున్నట్టున్నావు. మీ ఇద్దరితోటే పిచ్చెత్తినట్టుగా వుంది నాకు! ఇంకా ఎన్నాళ్ళు ఇలాగ?

ఇద్దరూ తేల్చి చెప్పండి!

ఎప్పట్లాగే మనం ముగ్గురం కలిసి వుందామా? లేక పోతే రజనీ! మనిద్దరం కలిసి వుందామా?

అదీ ఇదీ కాకపోతే నా దారిన నేను వెళ్ళిపోనా? ఏదో ఒకటి తేల్చుకోవాలి మనం!

మీతో సర్దుకోడం నా వల్ల కాదు. అది చేతనైతే నా బతుకు ఇంకోలాగా నడిచేది. అతని భార్యల్లో ఒక భార్యగా అక్కడే పడివుండే దాన్ని. అది చేతకానప్పుడు ఇవ్వాలి కొడుకు చేష్టలు చూస్తూ కొడుకు దగ్గర పడివుండటం ఎలా చేతనవుతుంది? నావల్ల కాదు.”

రజని చెంపల మీదనించి జలజలా కన్నీళ్ళు జారిపోతున్నాయి.

తల వంచి వెక్కివెక్కి ఏడవడం మొదలు పెట్టింది.

మురళి చప్పున లేచి రజని దగ్గర నిలబడి “ఛఛ! ఊరుకో! ఏం లేదు. వూరుకో” అని తన రుమాలుతో కళ్ళు తుడిచాడు.

రజని ఇంకా ఏడుస్తూనే వుంది.

మురళి కళ్ళల్లో కూడా నీళ్ళు తిరిగాయి.

తల్లిని చూస్తూ అక్కడే నిలబడ్డాడు.

